

ព្រឹត្តិបត្រព័ត៌មានគម្រោង FMIS

ចេញផ្សាយ លេខ ០០១ - ខែ ឧសភា ឆ្នាំ ២០១៤

សាររបស់បណ្ឌិត អ៊ុន ព័ន្ធមុនីរ័ត្ន រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ

នេះជាសក្ខីភាពនៃភាពជោគជ័យយ៉ាងពិតប្រាកដមួយ នៅក្នុងកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈរបស់ក្រសួងសេដ្ឋកិច្ច និង ហិរញ្ញវត្ថុ នៃរាជរដ្ឋាភិបាលកម្ពុជា ។ ព្រឹត្តិបត្រព័ត៌មានដំបូងរបស់គម្រោងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) នេះ បានបញ្ជាក់ពីជំហានឆ្ពោះទៅមុខដ៏ខ្លាំងក្លាមួយសម្រាប់គម្រោងនេះ ។ ចំពោះមុខនៃការអភិវឌ្ឍប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) នេះ ខ្ញុំជឿជាក់ថា កម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ (PFMRP) កាន់តែទទួលបាននូវវឌ្ឍនភាព និងកាន់តែមានលក្ខណៈស៊ីជម្រៅពីការដ្ឋានមួយទៅការដ្ឋានមួយ ។ ជាមួយនឹងឱកាសដ៏រីករាយនេះ ខ្ញុំសូមថ្លែងនូវការស្វាគមន៍ផងដែរចំពោះក្រុមហ៊ុន FIS-LG CNS Joint Venture ដែលបានសហការជាមួយក្រសួងសេដ្ឋកិច្ច និង ហិរញ្ញវត្ថុ ក្នុងការផ្គត់ផ្គង់នូវប្រព័ន្ធ FMIS ដោយប្រើប្រាស់ផលិតផល Oracle PeopleSoft Financial ។



ជាការពិត FMIS គឺជាមូលដ្ឋានដ៏សំខាន់របស់ PFMRP ជាពិសេសនៅពេលដែលយើងបានដាក់ឱ្យប្រើប្រាស់ពីឆ្នាំ ២០១៥ ដល់ ២០១៦ សម្រាប់នាយកដ្ឋានគន្លឹះរបស់ក្រសួងសេដ្ឋកិច្ច និង ហិរញ្ញវត្ថុ និងនៅគ្រប់រាជធានីខេត្ត ដោយក្នុងនោះក្រសួងនឹងចាប់ផ្តើមទទួលបាននូវឱកាសពិតក្នុងការផ្លាស់ប្តូរទៅកាន់ការរៀបចំរបាយការណ៍ និងដំណើរការប្រតិបត្តិការហិរញ្ញវត្ថុសាធារណៈដែលកាន់តែមានភាពជឿជាក់ រហ័សទាន់ពេលវេលា និង ល្អប្រសើរ ។ លទ្ធផលទាំងអស់នេះ នឹងផ្តល់នូវមូលដ្ឋានដ៏រឹងមាំមួយសម្រាប់ជួយពន្លឿន និងទ្រទ្រង់ PFMRP ដែលរួមមានការអនុវត្តថវិកាកម្មវិធី ការប្រព្រឹត្តិទៅនៃអង្គភាពថវិកា និងការកែទម្រង់របស់រាជរដ្ឋាភិបាលកម្ពុជា ។

ជារួមការរៀបចំព្រឹត្តិបត្រព័ត៌មាននេះនិងលេខក្រោយៗ រួមទាំងការបង្កើតគេហទំព័រ FMIS នឹងក្លាយជាឧបករណ៍ដ៏សំខាន់ សម្រាប់ការផ្សព្វផ្សាយព័ត៌មានអំពីវឌ្ឍនភាពរបស់គម្រោង FMIS ទាំងមូល ។ ក្នុងន័យនេះខ្ញុំសង្ឃឹមថាមន្ត្រីរាជការគ្រប់ជាន់ថ្នាក់របស់ក្រសួង នឹងទទួលបាននូវព័ត៌មានពាក់ព័ន្ធ និងចំណេះដឹងកាន់តែទូលំទូលាយអំពី FMIS ដែលជាតម្រូវការចាំបាច់មិនអាចខ្វះបានសម្រាប់ការអនុវត្តការងាររបស់ក្រសួងសេដ្ឋកិច្ច និង ហិរញ្ញវត្ថុទាំងក្នុងពេលបច្ចុប្បន្ន និងនៅពេលអនាគត ។

ក្នុងស្មារតីនេះ ខ្ញុំសូមថ្លែងនូវការវាយតម្លៃខ្ពស់ចំពោះក្រុមការងារគ្រប់គ្រងគម្រោង FMIS (FMWG) ដែលដឹកនាំដោយបណ្ឌិត **ហ៊ាន សាហ៊ុម** ជានាយកគ្រប់គ្រងគម្រោង FMIS និង បណ្ឌិត **ចង្ស ប៊ុនឥន្ទ្រានុប** នាយករងគម្រោង FMIS និង លោក **មន្ត ប្រាថ្នា** ជាប្រធានគម្រោង FMIS ដែលបានធ្វើឱ្យគម្រោងនេះលេចចេញជាប្រភពឡើង ។ ដោយឡែកខ្ញុំក៏សូមថ្លែងនូវការកោតសរសើរចំពោះមន្ត្រីពាក់ព័ន្ធទាំងអស់ ដែលបានរំលែកពេលវេលារបស់ខ្លួន ប្រកបដោយការយកចិត្តទុកដាក់ខ្ពស់ ចូលរួមសហការជាមួយក្រុមការងារ FMWG ដោយបានផ្តល់នូវរាល់ព័ត៌មាននិងឯកសារ គ្រប់ជ្រុងជ្រោយទៅតាមការស្នើសុំ ដែលប្រការនេះបានរួមចំណែកយ៉ាងសំខាន់ដល់ដំណើរការជោគជ័យនៃគម្រោងនេះ ។

ខ្ញុំជឿជាក់ថាព្រឹត្តិបត្រព័ត៌មាននៃគម្រោងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) នេះ នឹងលើកកម្ពស់នូវការសហការ និង ការគាំទ្រពីមន្ត្រីទាំងអស់បន្ថែមទៀត ហើយយើងនឹងទទួលបាននូវប្រព័ន្ធកុំព្យូទ័ររៀបចំរូបនីកម្ម នៃហិរញ្ញវត្ថុសាធារណៈនៅក្នុងដំណាក់កាលដំបូងនេះ អាចដាក់ឱ្យដំណើរការបានយ៉ាងពិតប្រាកដ ដែលកិច្ចការនេះ នឹងបង្កើតបានជាសមិទ្ធផល និង ស្នាដៃដ៏ធំធេងរបស់ក្រសួងសេដ្ឋកិច្ច និង ហិរញ្ញវត្ថុ ហើយក៏ជាជោគជ័យមួយថ្មីទៀតរបស់រាជរដ្ឋាភិបាលកម្ពុជា និង ប្រជាជនកម្ពុជាទាំងមូល ។

• ការដាក់ឱ្យអនុវត្តគម្រោងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) ជាផ្លូវការ



នៅថ្ងៃទី ២១ ខែ មករា ឆ្នាំ ២០១៤ ពិធីដាក់ឱ្យអនុវត្តគម្រោង FMIS បានប្រារព្ធឡើងនៅសាលប្រជុំក្រសួងសេដ្ឋកិច្ច និង ហិរញ្ញវត្ថុ ដោយមានការចូលរួមពីឯកឧត្តមរដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ ថ្នាក់ដឹកនាំជាន់ខ្ពស់ មន្ត្រីមកពីអគ្គនាយកដ្ឋាន និងនាយកដ្ឋាន នៃក្រសួងសេដ្ឋកិច្ច និង ហិរញ្ញវត្ថុ រួមជាមួយតំណាងមកពីក្រុមហ៊ុន FIS-LG CNS Joint Venture និង Oracle ។ នៅក្នុងឱកាសនោះភាគីទាំងអស់បានបង្ហាញនូវក្តីសង្ឃឹមក៏ដូចជា ការប្តេជ្ញាដ៏មុតមាំក្នុងការចូលរួមអនុវត្តគម្រោង FMIS ប្រកបដោយជោគជ័យ ។ សម្រាប់ព័ត៌មានបន្ថែមសូមចូលទៅកាន់គេហទំព័រ៖


<http://fmis.mef.gov.kh/news/kick-off-fmis-project-ceremony>

• ការរៀបចំបង្កើតទិន្នន័យឯកសារការគ្រប់គ្រងគម្រោង FMIS

គោលបំណងនៃកម្រងឯកសារនេះគឺដើម្បីបង្កើតនូវមូលដ្ឋានគ្រឹះពាក់ព័ន្ធជាមួយនឹងកាលវិភាគ (Timeline) មធ្យោបាយនៃការប្រាស្រ័យទាក់ទងក្រុមការងារ មូលដ្ឋានច្បាប់ និង រាល់ទិដ្ឋភាពនៃការគ្រប់គ្រងគម្រោង ដើម្បីឱ្យគម្រោងមានដំណើរការទៅមុខប្រកបដោយភាពរលូន ។

កម្រងឯកសារនេះ គ្របដណ្តប់លើប្រធានបទដូចខាងក្រោម៖


- ✓ ផែនការរៀបចំ និងគ្រប់គ្រងគម្រោង (រួមមានវិធីសាស្ត្រ និងការគ្រប់គ្រងហានិភ័យ)
- ✓ ផែនការប្រគល់ និង ដំឡើងប្រព័ន្ធ
- ✓ ផែនការធានាលើគុណភាព និង ការបណ្តុះបណ្តាល
- ✓ ការរៀបចំដំឡើងប្រព័ន្ធ និងផែនការសាកល្បងលើការប្រើប្រាស់ប្រព័ន្ធ
- ✓ ផែនការលើសេវាកម្មធានា (Warranty)
- ✓ កាលវិភាគការងារ ពេលវេលា និងធនធាន រួមទាំងផែនទីអនុវត្តគម្រោង (Project Gantt Chart)
- ✓ ផែនការគាំទ្រផ្នែកបច្ចេកទេស
- ✓ កាលវិភាគនៃការប្រគល់ទទួលលទ្ធផលសម្រេចបាន (Deliverables)



កម្រងឯកសារនេះត្រូវបានបង្កើតឡើង និងពិនិត្យឡើងវិញជាបន្តបន្ទាប់ ហើយត្រូវបានការអនុម័តនៅក្នុងខែឧសភា ។

• ការជួបជាមួយឯកឧត្តមរដ្ឋមន្ត្រី និងការស្វែងយល់អំពីក្តីរំពឹង

នៅថ្ងៃទី០១ ខែមេសា ឆ្នាំ២០១៤ ឯកឧត្តមរដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ រួមជាមួយនាយកគម្រោង និង ប្រធានគម្រោងរបស់ក្រុមហ៊ុនផ្គត់ផ្គង់ប្រព័ន្ធ FMIS បានបើកអង្គប្រជុំរយៈពេលមួយម៉ោង ដើម្បីពិភាក្សាអំពីចក្ខុវិស័យ និងក្តីរំពឹងចំពោះប្រព័ន្ធ FMIS ។ នៅក្នុងកិច្ចជួបប្រជុំ ឯកឧត្តមរដ្ឋមន្ត្រីបានបញ្ជាក់ពីការជឿជាក់យ៉ាងមុតមាំលើភាពជោគជ័យនៃគម្រោង ។ ភាគីទាំងពីរបានយល់ច្បាស់អំពីភាពចាំបាច់នៃប្រព័ន្ធ FMIS ដោយនៅក្នុងដំណាក់កាលនេះ គឺជាដំណាក់កាលចាប់ផ្តើមដើម្បីឆ្ពោះទៅរកវិសាលភាពកាន់តែធំឡើង និង ភាពរីកចម្រើនកាន់តែលឿននៃប្រព័ន្ធ FMIS ។ ឯកឧត្តមបានមានប្រសាសន៍ថា



“ខ្ញុំដឹងថានេះជាដំណើរដ៏វៃឆ្ងាយ និងមិនងាយស្រួលឡើយ ដូចនេះយើងត្រូវការការប្តេជ្ញាយ៉ាងមុតមាំពីគ្រប់ភាគីពាក់ព័ន្ធ” ។

• ការស្វែងយល់ពីរបាយការណ៍សម្ព័ន្ធស្ថាប័ន និងនីតិវិធីអនុវត្តការងារបច្ចុប្បន្ន



ដើម្បីឱ្យយល់ច្បាស់ពីរបាយការណ៍សម្ព័ន្ធស្ថាប័ន និង នីតិវិធីអនុវត្តការងារបច្ចុប្បន្ន ក្រុមការងារទទួលបន្ទុកផ្នែកមុខងាររបស់គម្រោង បាននឹងកំពុងធ្វើការសិក្សា ស្ទង់មតិ ព្រមទាំងពិភាក្សាផ្ទាល់ជាមួយតំណាងមកពីអគ្គនាយកដ្ឋានពាក់ព័ន្ធ (រតនាគារជាតិ ថវិកា សវនកម្មផ្ទៃក្នុង និង ហិរញ្ញវត្ថុរដ្ឋបាលថ្នាក់ក្រោមជាតិ) និងអគ្គាធិការដ្ឋាន ចាប់តាំងពីថ្ងៃទី២ ខែមីនា ឆ្នាំ២០១៤ រហូតមកដល់ពេល បច្ចុប្បន្ន ។ លទ្ធផលដែលបានពីការសិក្សាស្ទង់មតិ និងការពិភាក្សានេះនឹងប្រើ សម្រាប់ជាធាតុចូល ដើម្បីឱ្យក្រុមការងារទទួលបន្ទុកផ្នែកមុខងារអាចចងក្រង នីតិវិធីអនុវត្តការងារនាពេលអនាគត ។

ការចងក្រងនីតិវិធីអនុវត្តការងារនាពេលអនាគត នឹងក្លាយជាការងាររួមរបស់ក្រុមការងារមុខងាររបស់ក្រុមហ៊ុន FIS-LG CNS Joint Venture និងរបស់ ក្រសួងសេដ្ឋកិច្ច និង ហិរញ្ញវត្ថុ ។ លទ្ធផលដំបូងនៃការងារនេះ គឺជាតារាងគណនីនៃប្លង់គណនេយ្យ (COA) ដែលរំពឹងថានឹងចេញនូវសេចក្តីព្រាងដំបូង នៅខែមេសា ឆ្នាំ២០១៤ សម្រាប់ធ្វើបទបង្ហាញ និងពិនិត្យឡើងវិញ ។

នៅខណៈនេះដែរ ក្រុមការងារគ្រប់គ្រងការផ្លាស់ប្តូរបានអនុវត្តនូវសកម្មភាពមួយចំនួនដើម្បីឱ្យបានយល់ច្បាស់បន្ថែមអំពីការរំពឹងទុក និងកង្វល់ចំពោះ ប្រព័ន្ធ FMIS ពីថ្នាក់ដឹកនាំ និងមន្ត្រីពាក់ព័ន្ធរបស់ក្រសួងសេដ្ឋកិច្ច និង ហិរញ្ញវត្ថុ ។ ព័ត៌មានដែលទទួលបានពីសកម្មភាពទាំងនេះនឹងប្រើដើម្បីបង្កើត នូវផែនការ និង យុទ្ធសាស្ត្រទំនាក់ទំនងផ្សព្វផ្សាយសម្រាប់ការអនុវត្តគម្រោង ។

ព្រឹត្តិការណ៍សំខាន់ៗ

ដើម្បីត្រៀមលក្ខណៈ និងដើម្បីឱ្យសមាជិកក្រុមការងារគម្រោងទទួលបាននូវព័ត៌មាន និងចំណេះដឹងគ្រប់គ្រាន់ សម្រាប់អនុវត្តគម្រោង FMIS យើងបានរៀបចំសិក្ខាសាលាជំហានដំបូងមួយចំនួនដែលមានខ្លឹមសារ និងអ្នកចូលរួមខុសៗគ្នា កាលពីខែ មេសា កន្លងទៅនេះ ។

ការពិភាក្សាអំពី COA (Chart of Accounts)	សិក្ខាសាលាស្តីពី “វិធីសាស្ត្រគ្រប់គ្រង ការផ្លាស់ប្តូរ និងបណ្តុះបណ្តាលសម្រាប់ គម្រោង FMIS”	សិក្ខាសាលាស្តីពី “ការស្វែងយល់ជាមុន និងស៊ីជម្រៅប្រព័ន្ធ FMIS”
កាលបរិច្ឆេទ៖ ១០ មេសា ២០១៤ មាតិកា៖ ពិភាក្សាអំពីរបាយការណ៍សម្ព័ន្ធមាតិកាគណនីនៃ ប្លង់គណនេយ្យ (Chart of Accounts) និង ចំណាត់ថ្នាក់ថវិកា មន្ត្រីចូលរួម៖ ក្រុមការងារស្នូលរបស់គម្រោងដែល ពាក់ព័ន្ធ (Related Project Core Team)	កាលបរិច្ឆេទ៖ ១១ មេសា ២០១៤ មាតិកា៖ ធ្វើបទបង្ហាញអំពីការគ្រប់គ្រងការផ្លាស់ប្តូរ និងវិធីសាស្ត្របណ្តុះបណ្តាល រួមជាមួយ នឹងផែនការមេ មន្ត្រីចូលរួម៖ ក្រុមការងារគ្រប់គ្រងការផ្លាស់ប្តូរ និង បណ្តាញនៃការគ្រប់គ្រងការផ្លាស់ប្តូរ រតនាគាររាជធានី-ខេត្តទាំង២៤	កាលបរិច្ឆេទ៖ ១៧-២៣ មេសា ២០១៤ មាតិកា៖ - ខ្លឹមសារសង្ខេប កាលវិភាគ និងការ ប្រគល់ទទួលនៃគម្រោង FMIS - ខ្លឹមសារសង្ខេបនៃកម្មវិធីកុំព្យូទ័រ រួម ជាមួយនឹងមុខងារស្តង់ដារ មន្ត្រីចូលរួម៖ ក្រុមការងារស្នូលរបស់គម្រោង (Project Core Team)

ឯកសារផ្សេងៗសម្រាប់សិក្ខាសាលា នឹងអាចទាញយកបានពីគេហទំព័រ <http://fmis.mef.gov.kh> បន្ទាប់ពីការប្រព្រឹត្តទៅនៃសិក្ខាសាលា ។

ទិដ្ឋភាពទូទៅនៃគម្រោង FMIS

គម្រោងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) នឹងអនុវត្តលើផ្នែកជាច្រើននៃមុខងារក្រសួងសេដ្ឋកិច្ច និង ហិរញ្ញវត្ថុ ដែលជាប្រព័ន្ធរួមរវាងគណនេយ្យ និងថវិកា ដោយប្រើប្រាស់ផលិតផល Oracle Corporation's PeopleSoft Financials ។ គម្រោងនេះ គឺជាផ្នែកដ៏សំខាន់នៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ (PFMRP) ដែលនឹងជួយសម្រួល និង បង្កើនគុណភាពនៃការត្រួតពិនិត្យលើការគ្រប់គ្រងហិរញ្ញវត្ថុ ការផ្តល់ព័ត៌មាន និង សេចក្តីសម្រេចចិត្តរបស់ក្រសួងសេដ្ឋកិច្ច និង ហិរញ្ញវត្ថុ ក៏ដូចជាអាជ្ញាភិបាលកម្ពុជា ។

ជាការចាប់ផ្តើមគម្រោងនេះនឹងប្រើប្រាស់មធ្យោបាយទំនាក់ទំនងជាពីរទម្រង់ដើម្បីផ្សព្វផ្សាយពន្យល់អំពីគម្រោង ក៏ដូចជាវឌ្ឍនភាពនៃគម្រោង FMIS ។ ទម្រង់ទាំងពីរនេះរួមមាន ទី១. ព្រឹត្តិបត្រព័ត៌មានប្រចាំខែ ដែលនឹងចេញផ្សាយជាបន្តបន្ទាប់ចាប់ពីព្រឹត្តិបត្រព័ត៌មានដំបូងនេះ និងទី២. គេហទំព័ររបស់គម្រោង FMIS ដែលមានអាសយដ្ឋាន <http://fmis.mef.gov.kh> ។ នាពេលបច្ចុប្បន្ន គេហទំព័រកំពុងដំណើរការ ប៉ុន្តែជាដំបូងគឺមានតែភាសាខ្មែរ ចំណែកភាសាអង់គ្លេសនឹងមាននៅពេលឆាប់ៗខាងមុខនេះ ។

ព្រឹត្តិបត្រព័ត៌មានប្រចាំខែ នឹងផ្តល់ព័ត៌មានអំពីព្រឹត្តិការណ៍ផ្សេងៗ និង វឌ្ឍនភាពទាំងឡាយរបស់គម្រោង FMIS ព្រមទាំងផ្តល់ព័ត៌មានផ្សេងៗពីការធ្វើបទបង្ហាញ និងកម្មវិធីសិក្ខាសាលានិងបណ្តុះបណ្តាលសម្រាប់មន្ត្រីពាក់ព័ន្ធ និង មន្ត្រីដែលនឹងត្រូវចូលរួមពាក់ព័ន្ធក្នុងការអនុវត្តគម្រោង FMIS ។ គេហទំព័រនឹងត្រូវបានធ្វើបច្ចុប្បន្នភាពនៅពេលមានព័ត៌មាន និង ព្រឹត្តិការណ៍ថ្មីៗ ហើយគេហទំព័រអាចភ្ជាប់ចូល (Links) ទៅកាន់ឯកសារលម្អិតផងដែរ ដែលមិនមាននៅក្នុងព្រឹត្តិបត្រព័ត៌មាន ។ ព្រឹត្តិបត្រព័ត៌មាន និងគេហទំព័រគម្រោង FMIS នឹងបំពេញនូវព័ត៌មានឱ្យគ្នាទៅវិញទៅមក ។

• សារៈសំខាន់៖

អាជ្ញាភិបាលកម្ពុជា បាននឹងកំពុងចាប់ផ្តើមអនុវត្តកំណែទម្រង់លើគ្រប់វិស័យចាប់តាំងពីចុងទសវត្សរ៍ឆ្នាំ៨០ ជាពិសេសគោលនយោបាយម៉ាក្រូសេដ្ឋកិច្ចគ្រប់ជ្រុងជ្រោយ និងកម្មវិធីកែទម្រង់រចនាសម្ព័ន្ធ រួមទាំងសមាហរណកម្មសេដ្ឋកិច្ចកម្ពុជានៅក្នុងតំបន់ និងសកលលោក។ អាជ្ញាភិបាលកម្ពុជាកំពុងតែសម្រេចបានលទ្ធផលគួរឱ្យគត់សម្គាល់ជាបន្តបន្ទាប់ជាច្រើនជាពិសេសនៅក្នុងផ្នែកសេរីភាវូបនីយកម្ម និងចីរភាវូបនីយកម្មនៃសេដ្ឋកិច្ច ។

យុទ្ធសាស្ត្រកែទម្រង់ បានរៀបចំបង្កើតឡើងដោយក្រសួងសេដ្ឋកិច្ច និង ហិរញ្ញវត្ថុ និងបានអនុម័តដោយសម្តេចនាយករដ្ឋមន្ត្រីនៃព្រះរាជាណាចក្រកម្ពុជា នៅថ្ងៃទី៣០ ខែមិថុនា ឆ្នាំ២០០៤ ដោយដាក់ចេញនូវក្របខ័ណ្ឌដ៏មានសារៈសំខាន់សម្រាប់ការកែទម្រង់ប្រព័ន្ធគ្រប់គ្រងហិរញ្ញវត្ថុសាធារណៈក្នុងប្រទេសកម្ពុជា ។ ផ្នែកមួយនៃយុទ្ធសាស្ត្រនោះ គឺការថ្លែងអំពីលក្ខណៈនៃប្រព័ន្ធគ្រប់គ្រងហិរញ្ញវត្ថុសាធារណៈ ដែលអាជ្ញាភិបាលកម្ពុជាមានគោលបំណងណែនាំឱ្យប្រើប្រាស់ ។

ដើម្បីដាក់កម្មវិធីកំណែទម្រង់ឱ្យមានប្រតិបត្តិការ មុខងារមួយចំនួននៃប្រព័ន្ធត្រូវបានកំណត់យក និងរៀបចំបង្កើតឡើងដាក់ចូលទៅក្នុងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ (FMIS) ។

FMIS ផ្តល់ឱ្យក្រសួងសេដ្ឋកិច្ច និង ហិរញ្ញវត្ថុនូវបណ្តុំនៃមុខងារសំខាន់ៗរបស់រតនាគារ និងថវិកា ក្នុងគោលបំណងគាំទ្រដល់ PFMRP ។

• សារៈប្រយោជន៍៖

- ការអនុវត្តប្រព័ន្ធ FMIS នឹងជួយ៖
- ✓ ធ្វើឱ្យនីតិវិធីអនុវត្តការងាររតនាគារ និងថវិកាមានលក្ខណៈ ស្តង់ដារ
 - ✓ ផ្តល់នូវព័ត៌មានរតនាគារ និងថវិកាប្រកបដោយសុក្រឹតភាព និងទាន់ពេលវេលា
 - ✓ ពង្រឹងការវាស់វែងលើសមិទ្ធផលការងារ (Performance Measurement)
 - ✓ ធ្វើឱ្យយន្តការត្រួតពិនិត្យហិរញ្ញវត្ថុមានលក្ខណៈស្តង់ដារ
 - ✓ ធ្វើផែនការនិងគ្រប់គ្រងធនធានហិរញ្ញវត្ថុប្រកបដោយភាពស័ក្តិសិទ្ធិ
 - ✓ កែលម្អការគ្រប់គ្រងហិរញ្ញវត្ថុ
 - ✓ ធ្វើទំនើបភាវូបនីយកម្មនៃការគ្រប់គ្រងថវិកាជាតិ រួមមានការរៀបចំថវិកា ការអនុវត្តថវិកា ការធ្វើបាយការណ៍ និងកែលម្អគណនេយ្យភាពរបស់ក្រសួងសេដ្ឋកិច្ច និង ហិរញ្ញវត្ថុ
 - ✓ កែលម្អនូវតម្លាភាពនៃការគ្រប់គ្រងហិរញ្ញវត្ថុសាធារណៈ និង បង្កើនសុវត្ថិភាពចំពោះព័ត៌មានហិរញ្ញវត្ថុ
 - ✓ ទ្រទ្រង់អភិបាលកិច្ចល្អ រួមចំណែកក្នុងការកាត់បន្ថយភាពក្រីក្រជាដើម ។

កាលវិភាគនៃការអនុវត្តគម្រោង

២០១៣													២០១៤													២០១៥													២០១៦		
ធ្នូ	មករា	កុម្ភៈ	មីនា	មេសា	ឧសភា	មិថុនា	កក្កដា	សីហា	កញ្ញា	តុលា	វិច្ឆិកា	ធ្នូ	មករា	កុម្ភៈ	មីនា	មេសា	ឧសភា	មិថុនា	កក្កដា	សីហា	កញ្ញា	តុលា	វិច្ឆិកា	ធ្នូ	មករា	កុម្ភៈ	មីនា														
ដំណាក់កាលចាប់ផ្តើម - ការវាយតម្លៃ																																									
ដំណាក់កាលស្វែងយល់ស៊ីជម្រៅ - ការសិក្សា និងវិភាគ																																									
ដំណាក់កាលស្ថាបនាប្រព័ន្ធ - ការរៀបចំ និងស្ថាបនា																																									
ដំណាក់កាលអន្តរកាល - ការធ្វើសមាហរណកម្ម																																									
ដំណាក់កាលប្រើប្រាស់ប្រព័ន្ធជាផ្លូវការ - ដាក់ប្រព័ន្ធឱ្យប្រើប្រាស់នៅអគ្គនាយកដ្ឋានរតនាគារជាតិ និងអគ្គនាយកដ្ឋានពាក់ព័ន្ធ																																									
ដាក់ប្រព័ន្ធឱ្យប្រើប្រាស់ដំណាក់កាលទី១ - ដាក់ប្រព័ន្ធឱ្យប្រើប្រាស់នៅតាមរតនាគាររាជធានី-ខេត្ត																																									
ដាក់ប្រព័ន្ធឱ្យប្រើប្រាស់ដំណាក់កាលទី២																																									

ការអនុវត្តគម្រោងត្រូវបានចែកចេញជា ៥ ដំណាក់កាលដែលមានរៀបរាប់ពីសកម្មភាព ទិន្នផល និង ការប្រគល់ទទួលលទ្ធផលសម្រេចបាន ។ គម្រោង FMIS បានដាក់ឱ្យអនុវត្តជាផ្លូវការនៅថ្ងៃទី២១ ខែមករា ឆ្នាំ២០១៤ ដោយរយៈពេលសរុបសម្រាប់ការអនុវត្តគម្រោងមានចំនួន ២៦ខែ គិតចាប់ពីថ្ងៃចុះកិច្ចសន្យា ។ នៅខែមីនា ឆ្នាំ២០១៦ ប្រព័ន្ធនឹងដាក់ឱ្យប្រើប្រាស់ដល់គ្រប់ ២៣ រតនាគាររាជធានី-ខេត្ត ។ សម្រាប់ព័ត៌មានពិស្តារទាក់ទងនឹងដំណាក់កាលអនុវត្តគម្រោង FMIS សូមចូលទៅកាន់គេហទំព័រ <http://fmis.mef.gov.kh> ឬអាននៅក្នុងព្រឹត្តិបត្រព័ត៌មានលេខក្រោយ ។

សំណួរ និងចម្លើយ

• ហេតុអ្វីបានជាខ្ញុំកំពុងទទួលបានព្រឹត្តិបត្រព័ត៌មាននេះ?

ជាចុងក្រោយ គម្រោង FMIS របស់យើងបានចាប់ផ្តើមអនុវត្តបន្ទាប់ពីការរង់ចាំអស់រយៈពេលយ៉ាងយូរ ។ គម្រោង FMIS ជាផ្នែកដ៏សំខាន់មួយនៃ PFMRF ដែលមានចក្ខុវិស័យជួយបង្កើនសមត្ថភាព និងប្រសិទ្ធភាពចំពោះការគ្រប់គ្រងហិរញ្ញវត្ថុសាធារណៈ ។ ជាមួយគ្នានេះដែរ ការផ្លាស់ប្តូរគឺជាចាំបាច់សម្រាប់ការកែទម្រង់នៃប្រព័ន្ធគ្រប់គ្រងហិរញ្ញវត្ថុសាធារណៈនេះ ។ ប្រព័ន្ធ FMIS នឹងនាំឱ្យមានការផ្លាស់ប្តូរនូវរបៀបធ្វើការងារ នីតិវិធីអនុវត្តការងារទម្លាប់ និងផ្នែកផ្សេងៗទៀតរបស់មន្ត្រីពាក់ព័ន្ធ ។ ក្នុងនាមយើងជាមន្ត្រីរបស់ក្រសួងសេដ្ឋកិច្ច និង ហិរញ្ញវត្ថុ ដែលជាអង្គសំខាន់សម្រាប់ការផ្លាស់ប្តូរនោះ នឹងក្លាយជាអ្នកដែលត្រូវផ្លាស់ប្តូរ ហើយក៏ត្រូវជួយឱ្យមានការផ្លាស់ប្តូរប្រកបដោយប្រសិទ្ធភាពផងដែរ ។

ដើម្បីជួយឱ្យមន្ត្រីពាក់ព័ន្ធទទួលបាននូវព័ត៌មាន និងកម្រិតយល់ដឹងដូចគ្នាទៅនឹងក្រុមការងារគម្រោង ព្រមទាំងដើម្បីត្រៀមខ្លួនជាមុនសម្រាប់ការផ្លាស់ប្តូរនាពេលខាងមុខ ព្រឹត្តិបត្រព័ត៌មានប្រចាំខែនឹងចេញផ្សាយនូវព័ត៌មាន និង សកម្មភាពចុងក្រោយដែលកំពុងអនុវត្ត ដើម្បីធ្វើជូនដល់មន្ត្រីពាក់ព័ន្ធ ។

យើងរង់ចាំទទួលបាននូវរាល់យោបល់ និងមតិឆ្លើយតបរបស់មន្ត្រីពាក់ព័ន្ធទាំងអស់ ដើម្បីធ្វើការកែលម្អព្រឹត្តិបត្រព័ត៌មាននេះឱ្យកាន់តែមានប្រសិទ្ធភាព និងមានភាពជិតស្និទ្ធ ។ យើងក៏សង្ឃឹមផងដែរថា អ្នកនឹងក្លាយជាមន្ត្រីដែលមានសមត្ថភាពជួយជំរុញឱ្យមានការផ្លាស់ប្តូរយ៉ាងសកម្ម ហើយនឹងជួយផ្សព្វផ្សាយ និងចែកចាយព្រឹត្តិបត្រព័ត៌មាននេះបន្តទៅកាន់មន្ត្រីពាក់ព័ន្ធដទៃទៀត ។



កម្មវិធីប្រកួតប្រជែងដាក់ឈ្មោះឱ្យប្រព័ន្ធ FMIS

ចាប់ពីថ្ងៃចុះកិច្ចសន្យាថ្ងៃទី ១១ ខែមេសា ឆ្នាំ២០១៤ ដល់ ថ្ងៃទី៣០ ខែឧសភា ឆ្នាំ ២០១៤

ព័ត៌មានលម្អិត ៖ ☎ ០២៣ ៤៣០ ០៦៣ ✉ chheang_you@mef.gov.kh / chheang_you@yahoo.com

🌐 <http://fmis.mef.gov.kh>

* កំណត់សម្គាល់៖ កម្មវិធីប្រកួតប្រជែងនេះសម្រាប់មន្ត្រីទាំងអស់នៃក្រសួងសេដ្ឋកិច្ច និង ហិរញ្ញវត្ថុប៉ុណ្ណោះ។

ច្បាប់ដោយឥតគិតថ្លៃ

Apple iPad mini 2 (16GB) 3G ពិសេស

- ✓ កម្មវិធីរតនាគារក្រម ខ្មែរ-អង់គ្លេស បច្ចេកវិទ្យាសេដ្ឋកិច្ចនិងសង្គមរបស់បណ្ឌិត ហ៊ុន សែន និង បណ្ឌិត ហ៊ាន សាប៊ុប
- ✓ កម្មវិធីគម្រោងសម្រេចបច្ចេកវិទ្យាបំប៉នខ្លួនខ្ញុំរបស់អគ្គនាយកដ្ឋានសេដ្ឋកិច្ច និង ហិរញ្ញវត្ថុ និង
- ✓ កម្មវិធីដែលមានសារៈប្រយោជន៍សម្រាប់ការងារផ្សេងៗទៀត

ខ្លឹមសារបន្ទាប់សម្រាប់ព្រឹត្តិបត្រព័ត៌មានលេខ ០០២

- ✓ ព័ត៌មានបច្ចុប្បន្នភាព
- ✓ សកម្មភាពលម្អិតរបស់ដំណាក់កាលទីមួយៗនៃគម្រោង
- ✓ ដំណើររឿងជោគជ័យទាំងឡាយនៅក្នុងតំបន់

សូមអរគុណ

សម្រាប់ព័ត៌មានបន្ថែម សូមទំនាក់ទំនង
ក្រុមការងារគ្រប់គ្រងការផ្លាស់ប្តូរបស់គម្រោង FMIS

លោក **ហ៊ុន បញ្ញាសិទ្ធ** ប្រធាននាយកដ្ឋានបេឡា និងបំណុលនៃអគ្គនាយកដ្ឋានរតនាគារជាតិ និងជាសហប្រធានដឹកនាំក្រុមការងារគ្រប់គ្រងការផ្លាស់ប្តូរ

☎ ទូរស័ព្ទ ÷ 011 238 888

@ អ៊ីមែល ÷ h_panhaseth@yahoo.com

លោក **ឃាង យូ** អនុប្រធាននាយកដ្ឋានព័ត៌មានវិទ្យា និងជាសហប្រធានដឹកនាំក្រុមការងារគ្រប់គ្រងការផ្លាស់ប្តូរ

☎ ទូរស័ព្ទ ÷ 016 848 545

@ អ៊ីមែល ÷ chheang_you@mef.gov.kh / chheang_you@yahoo.com

ចំណាំ៖

- ✓ **PFMRP**: Public Financial Management Reform Programme (កម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ)
- ✓ **FMIS**: Financial Management Information System (ប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ)
- ✓ **FMWG**: FMIS Management Working Group (ក្រុមការងារគ្រប់គ្រងគម្រោងប្រព័ន្ធព័ត៌មានវិទ្យាគ្រប់គ្រងវិស័យហិរញ្ញវត្ថុសាធារណៈ)
- ✓ **COA**: Chart of Accounts (មាតិកាគណនីនៃប្លង់គណនេយ្យ)